

Azərbaycan-İspaniya iqtisadi əməkdaşlığının perspektivləri genişdir

Xəbər verildiyi kimi, Bakıda Azərbaycan İqtisadiyyat Nazirliyinin, İspaniyanın İqtisadiyyat, Ticarət və Biznes nazirliklərinin dəstəyi, İxracın və İnvestisiyaların Təşviqi Agentliyi (AZPROMO), İspaniya İşəgötürənlər Təşkilatları Konfederasiyası, İspaniya İxrac və İnvestisiyalar İnstitutu və İspaniya Ticarət Palatasının birgə təşkilatçılığı ilə Azərbaycan-İspaniya biznes-forumu keçirilmişdir.

Hər iki ölkədən rəsmi şəxslərlə yanaşı, enerji, tikinti, logistika, infrastruktur və digər sahələrdə fəaliyyət göstərən 90-dan çox şirkətin nümayəndələrinin iştirak etdikləri biznes-forumda Azərbaycan və İspaniya arasında ticarət və investisiya əməkdaşlığının genişləndirilməsi imkanları müzakirə edilib. Ölkələrimiz arasında Strateji İqtisadi Dialoqun 1-ci iclasında isə bərpaolunan enerji, sənaye, dövlət-özel tərəfdaşlığı, iqlim məsələləri və digər sahələr üzrə tərəfdaşlıq potensialı dəyərləndirilib.

Forum ölkələrimiz arasında ikitərəfli əlaqələri gücləndirmək və əməkdaşlıq üçün yeni yolları araşdıran mühüm platforma kimi yadda qaldı. Qeyd edək ki, Azərbaycan dünyanın inkişaf etmiş və qabaqcıl ölkələrindən biri olan İspaniya ilə iqtisadi əməkdaşlığın gücləndirilməsində mühüm tərəfdaş kimi əlaqə qurur. Xatırladaq ki, İspaniya 1991-ci ildə Azərbaycanın müstəqilliyini tanıyan ilk ölkələrdəndir.

Bu gün Azərbaycanda biznes mühiti, iqtisadi münasibətlərə yanaşma əvvəlki kimi deyil. Daha doğrusu, əvvəlki illərlə müqayisədə indi daha real və praktik mövqeyin olduğunu görürük. Bu, təbii ki, biznes fəaliyyəti ilə



məşğul olan hər kəsi sevindirir, istər yerli olsun, istərsə də əcnəbi. Xüsusən şəffaflıq və innovativ yeniliklərin tətbiqi ilə bağlı atılan addımlar təqdirəlayiqdir. Ona görə də İspaniya şirkətlərinin ölkəmizin biznes və investisiya sahəsində iştirakı üçün nəqliyyat, logistika, İKT, kənd təsərrüfatı və qida, maliyyə, tekstil, yüngül sənaye, kimya və neft-kimya, turizm kimi sahələrlə qırılmaz əlaqələri var. Azərbaycan sərmayədarları üçün isə İspaniyada avtomobil, maliyyə, daşınmaz əmlak və istehsal istiqamətində investisiya perspektivləri mövcuddur.

İspaniyanın Strateji və Beynəlxalq Araşdırmalar Fondunun (FESEI) elmi işçisi Xose Ventura Ballesterin ölkəsinin Azərbaycana enerji resurslarının şaxələndirilməsində, alternativ enerji mənbələrinin inkişafında və hasilatında kömək etmək potensialında olduğunu bildirmişdir. O, həmçinin dövlət idarəçiliyində yeni texnologiyaların tətbiqi sahəsində də İspaniyanın Azərbaycanla əməkdaşlığının mümkünlü-

yünü vurğulamışdır. Bu baxımdan, Azərbaycan-İspaniya biznes forumunun həmin əlaqələrin möhkəmləndirilməsinə yönəlməsi iki ölkə arasındakı iqtisadi əməkdaşlığın perspektivindən xəbər verir. Yeri gəlmişkən, qeyd edək ki, ötən il ölkələrimiz arasında ticarət dövriyyəsinin dəyəri 300 milyon dolları üstələmişdir. Amma bu, təbii ki, çox deyil. Ona görə də hazırda investisiya əməkdaşlığına xüsusi diqqət yetirilməklə iqtisadi əlaqələrin şaxələndirilməsi üzərində iş aparılır.

Bu mənada Kiçik və Orta Biznesin İnkişafı Agentliyi (KOBİA) idarə heyətinin sədri Orxan Məmmədovun forumda səsləndirdiyi fikirlər ispaniyalı iştirakçıların marağına səbəb olub. O.Məmmədov demişdir: "Ötən il İspaniyaya məhsuldar səfərimiz olub. İspaniyanın Sənaye və Turizm Nazirliyi, Ticarət Palatası, İşəgötürənlər və Sənaye Konfederasiyası, İspaniya İxrac və İnvestisiya Təşkilatı, Milli İnnovasiya Şirkəti kimi qurumlarla ilkin əla-

qələrimiz olub. Məhsuldar müzakirələr gələcək əməkdaşlığın əsasını qoyub və ümid edirik ki, ölkələrimizin bizneslərinə fayda verəcək birgə təşəbbüslər üzərində işləyəcəyik. KOBİA olaraq biz Azərbaycanda sahibkarlara və bizneslərə öz bizneslərini qurmaq, KOB-ların resurslara çıxışını təmin etmək, təlim və potensialın gücləndirilməsi proqramlarını asanlaşdırmaq kimi dəstək veririk. Əsas təşəbbüslərimizdən biri həm yerli, həm də xarici investorlar üçün "bir pəncərə" sistemi kimi nəzərdə tutulmuş dövlət xidmətlərini, biznesin qeydiyyatını və investisiyaların asanlaşdırılmasını sadələşdirən "KOB evi" modelidir. Artıq fəaliyyət göstərən 3 "KOB evi" ilə bu tipli biznesi qurmağı, inkişaf etdirməyi və idarə etməyi asanlaşdırır".

Forum iştirakçıları tədbirdə iki ölkənin biznes imkanları və sahibkarlar arasında əlaqələrin genişləndirilməsi perspektivlərindən, eləcə də qarşılıqlı maraq doğuran layihələrdən söz açıblar, bir sıra məsələlər ətrafında müzakirələr aparıblar. Forumda həmçinin ölkələrimiz arasında bərpaolunan enerji, sənayenin müxtəlif istiqamətləri, dövlət-özel tərəfdaşlığı, iqlim məsələləri və digər sahələr üzrə əməkdaşlıq imkanları nəzərdən keçirilib, Azərbaycan Respublikasının İqtisadiyyat Nazirliyi və İspaniya Krallığının İqtisadiyyat, Ticarət və Biznes Nazirliyi arasında strateji iqtisadi əməkdaşlıq haqqında imzalanan Anlaşma Memorandumunun iki ölkə arasında iqtisadi əməkdaşlığın daha da dərinləşməsi baxımından əhəmiyyəti vurğulanıb.

Züleyxa ƏLİYeva,
"Azərbaycan"